
یوہ آکا شوانی جموں ہے عبیدالرحمان تیں خبر سُنو۔

GST Reforms

اشیائ خدمات ٹیکس جی ایس ٹی غا نواں ریٹ اج تیں لاگو ہو رہیا ہیں۔ جس نال 12 فیصد تے 28 فیصد جی ایس ٹی زُمرہ غا ٹیکس ختم کر غے صرف 5 فیصد تے 18 فیصد جی ایس ٹی ٹیکس لاگو کیا جائیں گا۔ ان زُمران مانہ تمام اشیائ تے خدمات دستیاب کرائی جا ئیں گی۔ وزیر اعظم نریندر مودی نے گذشتہ روز اعلان کیو تھو کہ ٹیکس ریٹ مانہ یہ تبدیلی پورا مُلک مانہ نو راتری غا پہلا دن تیں لاگو ہو رہی ہیں اور اس دن نانہ " بچت اُنسو" غی شروعات کہیو۔ قوم نال خطاب غے دوران وزیر اعظم نے کہیو کہ اج تیں عوام اپنی پسند غی تمام اشیائ نانہ جی ایس ٹی ریٹ نال سستی قیمتاں ور خرید سکے گی۔ وزیر اعظم نے مزید کہیو کہ مُلک نے اتم نر بھر بھارت آلے پاسے اک اہم قدم چایو ہے اور نواں ٹیکس متعارف کرا غے اشیائ غی قیمتاں مانہ کٹوتی کی ہے۔ اس دوران بکھ بکھ شعبان نال تعلق رکھن آلا افراد نے اس نواں ٹیکس نظام غی تعریف کی اور خوش آئند قدم قرار دیتاں واں کہیو ہے کہ سرکار غا اس قدم نال عوام غی زندگی مانہ اک نوی تبدیلی آوے گی اور روز مرہ غو ضروری سامان ہُن کھٹ قیمتاں ور دستیاب وے گو۔

Navratri

نو دیناں غو شاردیہ نوراتری تہوار اج تیں بڑی عقیدت نال شروع ہو رہیو ہے۔ اس دوران ہزاراں غی تعداد مانہ عقیدت مند شری ماتا ویشنو دیوی کٹڑا تے جموں مانہ باوے والی ماتا مندر مانہ حاضری دے رہیا ہیں۔ عقیدت مند پُهل، گری تے لال رنگ غی چُنری لے غے بھجن گاتا تے نعرہ لاتاں واں مندراں آلے پاسے جا رہیا ہیں۔ اس دوران شرائین بورڈ تے مقامی اتھارٹی نے عقیدت منداں واسطے حفاظتی انتظامات بدھا دتا ہیں اور اُن غی سہولت واسطے دیگر کئی اقدام وی کیا ہیں۔ پورا مُلک تیں عقیدت مند ماتا ویشنو دیوی آرہیا ہیں۔ عقیدت منداں غو یوہ یقین ہے کہ پہلی نوراتری نانہ یا ترا شروع کرن نال امن تے خوش حالی آوے۔ اس دوران لیفٹنٹ گورنر منوج سنہا نے نوراتری غا تہوار ور عوام نانہ دلی مبارکباد پیش کی ہیں۔

CM Sports

وزیر اعلیٰ عمر عبداللہ نے کہیو ہے کہ کھیڈ امن واسطے اک مضبوط پُل غو کم کریں۔ سرینگر مانہ ایف سی سپیشل امن جرسی غی شروعات ور موصوف بول رہیا تھا۔ کشمیری ثقافت غو عظیم نمونو پیس جرسی آسمانی رنگ غی خصوصیت رکھے جہیڑو تا ریخی ہری پریت قلعہ غو نمونو ہے۔ جناب عمر عبداللہ نے اس موقع ور امن غی اہمیت ور روشنی پائی اور دسیو کہ کس طرح امن نال ترقی سیاحت تے کھیڈاں نانہ باہنو مل

سکے۔ اس دوران موصوف نے سرکار غا وعدہ غو ذکر وی کیو جس مانہ جموں کشمیر
غے اندر کھیڈ شعبہ غی ترقی نانہہ مزید مضبوط کرنو شامل تھو۔

Dy CM

نائب وزیر اعلیٰ سُریندر چودھری نے ڈنسال بلاک تے نگر وٹہ بلاک غو اک روزہ
دورو کیو اور سیلاب نال متاثرہ علاقوں غو جائزو لین غے نال نال عوامی شکایات وی
سنیں۔ اس دوران موصوف نے شکایات غا ازالہ خاطر اک عوامی کیمپ وی منعقد کیو۔ جس
مانہہ مقامی عوامی نے بجلی، پانی تے سڑک ڈھانچہ غی صورتحال بارے شکایات درج
کرائیں۔ اس دوران نائب وزیر اعلیٰ نے متعلقہ افسران نانہہ ہدایت جاری کی کہ عوامی
شکایات غو فوری ازالو کیو جائے اور سیلاب نال سڑکاں تے پُلان نانہہ ہوا نقصان ور
فوری تعمیری کم لاغے سڑک رابطان نانہہ بحال کیو جائے۔ اس دوران موصوف نے
مقامی عوامی نمائنداں نانہہ یقین دوايو کہ وزیر اعلیٰ عمر عبداللہ غی قیادت مانہہ چل
رہی سرکار دیہی تے دور دراز علاقوں غی مجموعی ترقی غی وعدہ بند ہے۔ انہاں نے
مزید کہیو کہ سیلاب نال متاثری گنباں غو مالی تعاون وی کیو جائے گو۔

Kishtwar Encounter

ضلع کشتواڑ مانہہ گذشتہ روز ملی اک خُفیہ سُو تیں بعد چلایا گیا اُپریشن مانہہ ضلع غا
کیشواں جنگلاتی علاقہ مانہہ حفاظتی دستاں تے دہشت گرداں بشکار گولی باری غو
تبادلہ ہوئو۔ مذکورہ علاقہ غے اندر چوکس حفاظتی دستاں نے دہشت گرداں غی
موجودگی غو پتو لایو اور ٹاکرا غو سلسلو شروع ہو گیو۔ ایکس ور جاری اک پوسٹ
ور وائٹ ناٹ کور نے اس ٹاکرا غی تصدیق کی ہے۔ اور کہیو ہے کہ اُپریشن فی الحال
جاری ہے۔ اس دوران مذکورہ علاقہ غے اندر اضافی دستہ وی تعینات کیا گیا ہیں
اور بڑا پیمانہ ور تلاشی کاروائی جاری ہے، تاکہ گھنہ جنگل مانہہ موجود دہشت
گرداں نانہہ تلاش کر غے اُن غو خاتمہ کیو جاسکے۔

Seva Parv

پورا ملک غے اندر سیوا پرو تقریبات منائی جا رہی ہیں۔ اس دوران اج ہم گل کران غا کہ
کس طرح مودی سرکار نے مختلف اقدامات غے ذریعے شہریاں غی زندگی مانہہ
تبدیلی آئی۔ سرکار غا اہم اقدام جن مانہہ پردھان منتری آواس یوجنا، سمارٹ سیٹی مشن،
امرت، اوجالہ، پی ایم اُجولہ، جل جیون مشن تے سوچہ بھارت ابھیان شامل ہیں۔ ان تمام
اقدامات نال بھارتیہ شہریاں غی زندگی آسان ہوئی اور تقریباً 75 سو پروجیکٹ 1 اشاریہ 5
لکھ کروڑ روپیاں غی لاگت نال مکمل کیا گیا

Prog Announcement

آکاشواںی جموں غا نیوز یونٹ غی طرفوں "جامنو انقلاب غے ذریعے گرائیں معیشت غی
مضبوطی" غا عنوان سنگ 25 منٹاں غا مباحثہ ور مبنی اک خصوصی پروگرام نشر کیو
جائے گو۔ یوہ پروگرام 15 ستمبر تیں شروع ہوا سیوا پرو سال 2025 منایا جان غی
مناسبت سنگ نشر کیو جا رہیو ہے۔ یوہ خصوصی پروگرام پہلک دوپہر 12 بجے نشر

کیو جا ئیگو۔ جس مانہہ انڈین انسٹیچیوٹ آف انٹی گریٹو میڈیسنز سی ایس آئی آر جموں غا
ڈائریکٹر زبیر احمد چودھری مہمان وین گا۔ وے پروگرام غا عنوان ور اپنی ماہرانہ رائے
پیش کریں گا۔ اس پروگرام مانہہ میزبانی غا فرائض مہاری اینکر پرسن ابھیلاشاشرما تے
شروتی کھجوریہ انجام دے رہی ہیں۔

اس غے نال ہی خبراں غو یوہ بلیٹن ختم ہوؤ۔